

संस्कृतवार्ता:

दिनाङ्क : 24/01/2025

सायम् - 06:20

इयम् आकाशवाणी
सम्प्रति वार्ता: श्रूयन्ताम्

आदौ मुख्यवार्ता:

- नेताजी इत्युपाधिना विभूषितस्य सुभाषचन्द्रबोस-वर्यस्य जन्मजयन्त्यावसरे अद्य राष्ट्रेण 'पराक्रमदिवसः' आचर्यते, प्रधानमन्त्रिणा नरेन्द्रमोदिना च सुभाषचन्द्रबोसवर्येण प्रेरितो भूत्वा विश्वस्य तृतीया बृहत्तमा-अर्थव्यवस्था भवितुं देशस्य प्रतिबद्धता पुनरुच्चारिता ।
- विदेश-मन्त्री डा. जयशङ्करेण प्रोक्तं यत् संयुक्तराज्यामेरिकां समेत्य विदेशेषु निवसतां अवैध-भारतीयानां वैध-प्रत्यागमनविषये भारतस्य स्थितिः स्पष्टा अस्ति ।
- रेलविभागेन मौनी-अमावस्यायाः शुभावसरे महाकुम्भ-क्षेत्रे भक्तानां समायोजनाय सार्धैकशताधिकानां विशिष्ट-रेलयानानां प्रचालनस्य व्यापकयोजना निर्मिता अस्ति ।
- इण्डोनेशिया-मास्टर्स् बैड्मिण्टन्-प्रतियोगितायां पुरुष-एकल-स्पर्धायां भारतस्य लक्ष्यसेनः पराजितः।

प्रधानमन्त्री-सुभाषचन्द्रबोसः

नेताजी इत्युपाधिना विभूषितस्य सुभाषचन्द्रबोस-वर्यस्य जन्मजयन्त्यावसरे अद्य राष्ट्रेण 'पराक्रमदिवसः' आचर्यते। अस्मिन् वर्षे, प्रथमवारं, भारतस्य अप्रतिम-नेतृषु अन्यतमस्य सुभाषचन्द्रबोस-वर्यस्य जन्मस्थाने, कटक-नगरस्य ऐतिहासिक-बाराबती-दुर्गे अद्य समारम्भ्य दिनत्रयं यावत् 'पराक्रम-दिवसः' इत्युत्सवः आयोज्यते। सम्पूर्ण-देशात् बोस-वर्यस्य स्मृतयः आनीताः, कटक-नगरस्य समारोह-स्थले प्रदर्शिताः च सन्ति। ललितकला-संस्थानेन आयोजितायां प्रदर्शिन्यां बोस-वर्यस्य बहूनि सुन्दराणि बृहत्-चित्राणि अपि समाविष्टानि सन्ति। बोस-वर्यं, संस्मरता प्रधानमन्त्रिणा नरेन्द्रमोदिना अद्य सुभाषचन्द्रबोसवर्येण प्रेरितो भूत्वा विश्वस्य तृतीया बृहत्तमा-अर्थव्यवस्था भवितुं देशस्य प्रतिबद्धता पुनरुच्चारिता। बोस-वर्यस्य अष्टाविंशत्यधिकैकशततमे जन्मजयन्त्यावसरे दृश्य-सम्वाद-संदेशमाध्यमेन प्रधानमन्त्रिणा प्रोक्तं यत्, देशवासिभिः विकसितभारतस्य लक्ष्यं साधयितुं प्रयासः विधातव्यः।

श्रीमोदी प्रोक्तवान् यत् जनाः स्वकीयं सौविध्यक्षेत्रं परित्यज्य बहिरागच्छेयुः अपि च सुभाषवर्येण सदृशं दक्षतायां ध्यानं प्रयच्छन्तः उत्कृष्टताम् आत्मगतं कुर्युः, येन देशस्य स्वतन्त्रतायै कष्टानि स्वीकृतानि।

विश्वे देशस्य विवर्धमानामुन्नतिम् अधिकृत्य प्रधानमन्त्री अवदत् यत् देशस्य प्रगतिं प्रति अनुकूलं वातावरणम् अस्ति तथा च विश्वं भारतं प्रति अवलोकयति। अत्रान्तरे, राष्ट्रपतिः द्रौपदी मुर्मूवर्या, उपराष्ट्रपतिः जगदीप धनखडः, अनेके नेतारः च सुभाषचन्द्रबोसस्य जन्मजयन्त्यावसरे तस्मै श्रद्धाञ्जलिम् अर्पितवन्तः। सामाजिक-संदेशपटले राष्ट्रपतिवर्या अवदत् यत्, नेताजी भारतस्य स्वातन्त्र्य-सङ्ग्रामस्य दृढतमेषु प्रेरकव्यक्तिषु अन्यतमः अस्ति। स्वस्य सन्देशे उपराष्ट्रपतिवर्या अवदत् यत्, भारतस्य स्वातन्त्र्यस्य कृते तथा च आज्ञाद्-हिन्दू-फौज्

इत्यस्य निर्माणाय च सुभाषवर्यस्य अनुकरणीयसमर्पणं तस्य असाधारणदृष्टेः शौर्यस्य च प्रमाणम् अस्ति।

जयशङ्करः-अमेरिकायात्रा

विदेश-मन्त्री डा. जयशङ्करः अवदत् यत् संयुक्तराज्यामेरिकां समेत्य विदेशेषु निवसतां अवैध-भारतीयानां वैध-प्रत्यागमनविषये भारतस्य स्थितिः स्पष्टा अस्ति । सः प्रोक्तवान् यत् भारतं तेषां पुनरागमनस्य स्वागतसमर्थनं करोति । श्वः वाशिङ्गटन् डी. सी. इत्यत्र वार्ताहरैः सह वार्तालापं कुर्वन्, सः अकथयत् यत् भारतं विधि-चलनशीलतायाः दृढतया समर्थनं करोति, कुशलाः प्रतिभाशालिनः च भारतीयाः वैश्विकरूपेण उत्तमान् अवसरान् प्राप्नुयुः इत्यपि इच्छति।

भारत-अमेरिका-देशयोः मध्ये दृढसम्बन्धं प्रकाशयन् डा. जयशङ्करः सबलं प्रोक्तवान् यत् द्वयोः राष्ट्रयोः मध्ये विश्वासस्य अभिसरणस्य च स्तरः अतीव प्रबलः अस्ति । सः इदमपि रेखांकितम् अकरोत् यत् द्वावेव देशौ वैश्विक-कल्याणस्य भावनां निभालयतः, द्वैपाक्षिकसहभागित्वस्य निर्माणं कुर्वन्तौ स्वराष्ट्रहिताय च प्रतिबद्धौ स्तः इति। विदेशमन्त्री अवदत् यत् भारतेन सह व्यापारं पुनः समारब्धुं पाकिस्तानेन सह कः अपि वार्तालापः न विहितः । सः स्पष्टीकृतवान् यत् पाकिस्तानस्य सर्वकारेण एव नवदशोत्तर-द्विसहस्रतमाब्दे भारतेन सह व्यापारं स्थगयितुं निर्णयः स्वीकृतः आसीत्।

महाकुम्भ

सम्प्रति महाकुम्भसम्बद्धाः वार्ताः श्रूयन्ताम्। अस्माकं सहयोगिना कृष्णप्रसादेन सह-उत्तरप्रदेशस्य प्रयागाज-नगरस्य महाकुम्भ-क्षेत्रे राष्ट्रिय-स्तरस्य खादी-प्रदर्शनी अभ्यागतान् आकर्षयति। अस्मिन् वर्षे महाकुम्भ-नगरे विद्यमानम् खादी-इण्डिया इत्यस्य शिविरम्, स्थानीय-शिल्पेषु, वस्त्रोद्योगेषु, स्वदेशीय-उद्यमेषु च भारतस्य समृद्धां परम्परां प्रदर्शयति,

यद्धि खादी-विषये केन्द्रितम् अस्ति। मंडपम् परम्परायाः, सुस्थिरतायाः, शिल्पकौशलस्य च एकीकरणं प्रकाशयति, येन एकतायाः प्रोत्साहने, सांस्कृतिकमूल्यानां संरक्षणे च खादी इत्यस्य भूमिकायाः विषये गहनदृष्टिं प्रददाति। महा-कुम्भ-मेलायाः ऐतिहासिक-पृष्ठभूमौ स्थापितं एतत्, स्थानीय-उद्योगानां, सुस्थिर-आचरणानां च प्रोत्साहनाय भारतस्य प्रतिबद्धतां प्रकाशयति। आहत्य सार्धैकशताधिकानि विक्रयकेन्द्राणि विशेषतया स्थापितानि सन्ति, येषु अष्टनवतिः केन्द्राणि विशेषतः खाद्युत्पादानां, चतुर्पञ्चाशच्च ग्रामोद्योग-उत्पादानां कृते सन्ति। अस्यां प्रदर्शन्यां काश्मीरतः तमिलनाडु-पर्यन्तं, महाराष्ट्रतः नागालैण्ड-पर्यन्तं भारतस्य विंशतितोधिकानां राज्यानां उत्पादनानि दृश्यन्ते।

महाकुम्भः-रेलयानम्

प्रयागराज-रेलवे-प्रखण्डेन मौनी-अमावस्यायाः शुभावसरे महाकुम्भ-क्षेत्रे अत्यधिकसंख्यायां समागन्तुकामानां भक्तानां समायोजनाय सार्धैकशताधिकानां विशिष्ट-रेलयानानां प्रचालनस्य व्यापकयोजना निर्मिता अस्ति । एतानि विशिष्टरेलयानानि प्रयागराजस्य सर्वैः नवरैलस्थानकैः दिशानुसारं संचालिष्यन्ते, येन श्रद्धालूनां भक्तानां सुगमा यात्रा सुनिश्चिता भविष्यति ।

लोकसंवर्धनपर्वः-

अल्पसङ्ख्यककार्यमन्त्रालयः द्वितीयलोकसंवर्धनपर्वस्य आयोजनं करिष्यति। लोकसंवर्धनपर्वः अस्य मासस्य सप्तविंशतिः दिनाङ्कतः अग्रिममासस्य द्वितीय-दिनाङ्कपर्यन्तं नवदेहल्यां भविष्यति। अस्मिन् कार्यक्रमे देशस्य विभिन्नेषु भागेषु स्थिताः प्रायः नवतिः कलाकाराः स्वकलायाः शिल्पकलायाश्च प्रदर्शनं करिष्यन्ति इति मन्त्रालयः एकस्मिन् वक्तव्ये अवदत्। एतेषु महाराष्ट्रस्य अज्रक्-मुद्रित-शाटिकोत्तरीयम् , उत्तरप्रदेशस्य बनारस्-ब्रोकेड्, असम-राज्यस्य वेतः वेणुः च, कर्नाटकस्य चन्नापटना-क्रीडनकानि च, पश्चिमवङ्गस्य कन्था-सीवनञ्च

अन्तर्भवन्ति। मन्त्रालयः इत्यपि अकथयत् यत् षोडशसंख्यकाः पाकशास्त्रविदः आगंतुकान् भारतस्य विविधान् स्वादान् आस्वादयितुं अवसरं प्रदास्यन्ति इति। अल्पसङ्ख्यकानां समुदायानां समृद्धां सांस्कृतिकपरम्परां प्रदर्शयन्तः शुक्रवासरतः रविवासरपर्यन्तं सांस्कृतिक-प्रदर्शनानि अपि आयोज्यन्ते।

बैङ्गिण्टन्-इण्डोनेशिया-मास्टर्स्-

इण्डोनेशिया-मास्टर्स् उत्तम-पञ्चशताख्यायां बैङ्गिण्टन्-प्रतियोगितायां अद्य जकार्ता-नगरे पुरुष-एकल-स्पर्धायाः द्वितीये चरणे भारतस्य शीर्षस्थः क्रीडकः लक्ष्यसेनः जपान्-देशस्य केण्टा निशिमोटो इत्यनेन पराजितोऽभवत्। सेनः प्रथमचक्रे षोडश-एकविंशतिः इत्यङ्कैः पराजयत, पुनः द्वितीयचक्रं एकविंशतिः- द्वादशाङ्कैः विजितवान्, परन्तु तृतीयचक्रम् त्रयोविंशतिः- एकविंशतिः अङ्कैः पराजयत। मिश्रयुगलेन सह महिला-सिङ्गलस्-क्रीडायाञ्च, पि. वि. सिन्धु इत्यस्याः अभियानारम्भोऽपि निराशाजनकः आसीत्, गतरात्रौ सा वियतनाम्-देशस्य T.L.नवेन इत्येतां विरुध्य प्रारम्भिक-चरण-स्पर्धायां पराजिता अभवत्।

॥ इति वार्ताः॥